

ዳዊትም በከተማው ላይ ለራሱ ቤቶችን ሠራ፤ ለእግዚአብሔርም ታቦት ስፍራ አዘጋጀ፤ ድንኳንም ተከለለት።

2 ፤ በዚያን ጊዜም ዳዊት፡፡ የእግዚአብሔርን ታቦት ይሸከሙ ዘንድ፡፡ ለዘላለሙም ያገለግሉት ዘንድ እግዚአብሔር ከመረጣቸው ከሌዋውያን በቀር ማንም የእግዚአብሔርን ታቦት ይሸከም ዘንድ አይገባውም አለ።

3 ፤ ዳዊትም ወዳዘጋጀለት ስፍራ የእግዚአብሔርን ታቦት ያመጣ ዘንድ እስራኤልን ሁሉ ወደ ኢየሩሳሌም ሰበሰበ።

4 ፤ ዳዊትም የአሮንን ልጆችና ሌዋውያንን ሰበሰበ።

5 ፤ ከቀዳሳት ልጆች፤ አለቃው ኡርኤል፤ ወንድሞቹም መቶ ሀያ፤

6 ፤ ከሜራሪ ልጆች፤ አለቃው ዓሣያ፤ ወንድሞቹም ሁለት መቶ ሀያ፤

7 ፤ ከጌድሶን ልጆች፤ አለቃው ኢዮኤል፤ ወንድሞቹም መቶ ሠላሳ፤

8 ፤ ከኤሊጻፋን ልጆች፤ አለቃው ሸማያ፤ ወንድሞቹም ሁለት መቶ፤

9 ፤ ከኩብርን ልጆች፤ አለቃው ኤሊኤል፤ ወንድሞቹም ሰማንያ፤

10 ፤ ከዑዝኤል ልጆች፤ አለቃው አሚናዳብ፤ ወንድሞቹም መቶ አሥራ ሁለት።

11 ፤ ዳዊትም ካህናቱን ሳይቅንና አቢያታርን፤ ሌዋውያንንም ኡርኤልን፤ ዓሣያን፤ ኢዮኤልን፤ ሸማያን፤ ኤሊኤልን፤ አሚናዳብንም ጠርቶ።

12 ፤ እናንተ የሌዋውያን አባቶች ቤቶች አለቆች ናችሁ፤ ወዳዘጋጀሁለት ስፍራ የእስራኤልን አምላክ የእግዚአብሔርን ታቦት ታመጡ ዘንድ እናንተና ወንድሞቻችሁ ተቀደሱ።

13 ፤ ቀድሞም አልተሸከማችሁምና፤ እንደ ሥርዓቱም አልፈለግነውምና አምላካችን እግዚአብሔር በመካከላችን ስብራት አደረገ አላቸው።

14 ፤ የእስራኤልንም አምላክ የእግዚአብሔርን ታቦት ያመጡ ዘንድ ካህናቱና ሌዋውያኑ ተቀደሱ።

15 ፤ ሙሴም እንዳዘዘው እንደ እግዚአብሔር ቃል የሌዋውያን ልጆች የእግዚአብሔርን ታቦት በትከሻቸው ላይ በመሎጊያዎቹ ተሸከሙ።

16 ፤ ዳዊትም በዜማ ዕቃ በመሰንቆና በበገና በጸናጽልም እንዲያዜሙ፤ ድምፃቸውንም በደስታ ከፍ እንዲያደርጉ መዘምራትን ወንድሞቻቸውን ይሾሙ ዘንድ ለሌዋውያን አለቆች ተናገረ።

17 ፤ ሌዋውያኑም የኢዮኤልን ልጅ ኤማንን፤ ከወንድሞቹም የበራክያን ልጅ አሳፍን፤ ከወንድሞቻቸውም ከሜራሪ ልጆች የቂሳን ልጅ ኤታንን፤

18 ፤ ከእነርሱም ጋር በሁለተኛው ተራ የሆኑትን ወንድሞቻቸውን ዘካርያስን፤ ቤንን፤ ያዝኤልን፤ ሰሚራሞትን፤ ይሖኤልን፤ ዑኒን፤ ኤልያብን፤ በናያስን፤ መዕሤያን፤ መቲትያን፤ ኤሊፍሌሁን፤ ሚቅንያን፤ በረኞችንም ያቤድኤዶምንና ይዒኤልን አቆሙ።

19 ፤ መዘምራንም ኤማንንና አሳፍ ኤታንም በናስ ጸናጽል ከፍ አድርገው ያሰሙ ነበር።

20 ፤ ዘካርያስ፤ ዓዝኤል፤ ሰሚራሞት፤ ይሖኤል፤ ዑኒ፤ ኤልያብ፤ መዕሤያ፤ በናያስ በመሰንቆ ምሥጢር ነገር ያዜሙ ነበር።

21 ፤ መቲትያ፤ ኤልፍሌሁ፤ ሚቅኒያ፤ ያቤድኤዶም፤ ይዒኤል፤ ዓዛዝያ ስምንት አውታር ባለው በገና ይዘምሩ ነበር።

22 ፤ የሌዋውያኑም አለቃ ከናንያ በዜማ ላይ ተሹሞ ነበር። ብልሃተኛ ነበረና ዜማ ያስተምራቸው ነበር።

23 ፤ በራክያና ሕልቃናም ለታቦቱ በረኞች ነበሩ።

24 ፤ ካህናቱም ሰበንያ፤ ኢዮሳፍጥ፤ ናትናኤል፤ ዓማሣይ፤ ዘካርያስ፤ በናያስ፤ አልዓዛር በእግዚአብሔር ታቦይ ፊት መለከት ይነፉ ነበር። ያቤድኤዶምና ይሖኤልም ለታቦቱ በረኞች ነበሩ።

25 ፤ ዳዊትም፤ የእስራኤልም ሸማግሌዎች፤ የሻለቆችም የእግዚአብሔርን የቃል ኪዳንን ታቦት ከአቢዳራ ቤት በደስታ ያመጡ ዘንድ ሄዱ።

26 ፤ የእግዚአብሔርንም ቃል ኪዳንን ታቦት የተሸከሙትን ሌዋውያንን እግዚአብሔር በረዳቸው ጊዜ ሰባት በሬዎችና ሰባት አውራ በጎች ሰዉ።

27 ፤ ዳዊትም፤ ታቦቱንም የተሸከሙ ሌዋውያን ሁሉ፤ መዘምራትንም፤ የመዘምራትንም አለቃ ከናንያ የጥሩ በፍታ ቀሚስ ለብሰው ነበር፤ ዳዊትም የበፍታ ኤፉድ ነበረው።

28 ፤ እንዲሁ እስራኤል ሁሉ ሆ እያሉ ቀንደ መለከትና እምቢልታ እየነፉ፤ ጸናጽልና መሰንቆም በገናም እየመቱ፤ የእግዚአብሔርን የቃል ኪዳንን ታቦት አመጡ።

29 ፤ የእግዚአብሔርንም ቃል ኪዳንን ታቦት ወደ ዳዊት ከተማ በደረሰ ጊዜ የሳኦል ልጅ ሜልኮል በመስኮት ሆና ተመለከተች፤ ንጉሡም ዳዊት ሲዘፍንና ሲጫወት አይታ በልቧ ናቀችው።

